



## Qorti tal-Appell Kriminali

Onor. Imħallef Consuelo Scerri Herrera, LL.D., Dip Matr., (Can)

Appell Nru: 328/2023

**Il-Pulizja**

**Vs**

**Armand Chetcuti**

Illum, 27 ta' Frar 2024

Il-Qorti,

Rat l-akkuzi dedotti kontra l-appellanti, **Armand Chetcuti** detenur tal-karta tal-identita Maltija **89289M**, akkuzat quddiem il-Qorti tal-Magistrati (Malta) bhala Qorti ta' Ġudikatura Kriminali talli:

1. Ghax-xahar ta' Jannar 2020 , meta hekk ordnat xi Qorti jew marbut b'kuntratt inqast li tagħti lil martek Jeanelle Camilleri u/jew lil uliedek is-somma ffissata minn dik il-Qorti jew stipulatata bill-kuntratt bhala manteniment għalija u/jew għall-ulied fi żmien 15 -il jum minn dak il-jum li fih skond dik l-ordni jew dak il-kuntratt, ikollha tithallas is-somma.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali ta' nhar il-25 ta' Settembru 2023, fejn sabet **lill-imputat hati tal-imputazzjoni hekk kif miġjuba kontra tiegħu u ikkundannatu għal ġimgħa detenzjoni.**

Rat ir-rikors tal-appell Armand Chetcuri, prezentat fir-registru ta' din l-Onorabbli Qorti nhar il-21 ta' Novembru 2023 sabiex jogħgobha tirriforma s-sentenza appellata u dana billi talab bir-rispett lil dina l-Onorabbli Qorti sabiex tirriforma s-sentenza tibdel il-piena mposta, b'piena aktar ekwa u ġusta għall-każ odjern.

**L-aggravji huma ċari u manifesti u jikkonsistu fis-segwenti:**

- Illi fl-umli fehma tal-esponenti, tenut kont iċ-ċirkostanzi kollha ta' dan il-każ, il-piena mposta fuqu ma hijiex waħda ekwa u ġusta għal każ odjern u b'hekk timmerita temperament.
- Fl-eventwalita' illi l-piena mposta fuq l-esponenti mill-Ewwel Onorabbli Qorti tiġi kkonfermata u ċioe tiġi mposta fuq l-appellant piena ta' ġimġha detenzjoni, l-esponenti ċertament ma jkunx jista' jonora tali obbligu.
- Fid-dawl tas-su espost l-esponenti jagħmel referenza għal dak li ġie deċiż mill-Qorti tal-Appell Kriminali fis-sentenza fl-ismijiet '**Il-pulizija vs Publius Said'** fejn il-Qorti rriteniet;  
*" L-iskop tal-legislatur, meta introduċa din il-kontravvenzjoni fil-Kodiċi Kriminali fl-1983, kien li ssir pressjoni fuq id-debituri rikalcitranti sabiex jonoraw l-obbligi tagħhom u mhux biss biex timpunixxi l-ksur tal-ordnijiet, digriet, jew sentenzi tal-Qorti, ordnijiet illi għandhom dejjem jiġu osservati skrupolozamnt, jew il-ksur ta' stipulazzjonijiet kontrattwali bejn il-konjugi."*
- Fil-każ odjern jirrizulta illi dan in-nuqqas min-naħa tal-appellant ma sarx b'nuqqas ta' rispett issa sforz ambigwita' legali illi kienet tirrivolvi madwar id-digriet hawn fuq imsemmi illi jgħabbi lill-appellant b'dan id-dover.
- Jekk għal-grazzja tal-argument u għall-grazzja tal-argument biss l-appellant jispiċċa inkarċerat, il-parti leza ser tiġi pprivata milli tircievi l-manteniment u għalhekk l-iskop originali ta' din id-disposizzjoni legali ma jkunx qiegħed jintlaħaq.
- In oltre, l-appellant jobbliga ruħu illi jhallas tali manteniment dovut u jagħmel minn kollox sabiex jirratifika tali sitwazzjoni.

- Illi fis-sentenza fl-ismijiet '**Il-Pulizija vs Anthony Azzopardi**' nhar is-26 ta' Settembru, 2011, deciza mill-Qorti ta' l-Appell Kriminali gie deciz li in vista ta' dak deciz fis-sentenza **il-Pulizija vs Publius Said** , il-Qorti rreformata is-sentenza appellata, rrevokata in kwantu kkundannat lill-appellant għal xahar prigunerija, u minflok kkundannatu għall-ħlas ta' ammenda ta' tmienja u hamsin euro u tlieta u għoxrin centezmu (€58.23), liema somma tiġi kkonvertita f'ħamest ijiem detenzjoni jekk ma tithallasx minnufih,'
- *Di piu'*, għandha ssir referenza għas-sentenza '**Il-Pulizija vs. Jonathan Attard**' datata 26 ta' Mejju , 2016, dejn il-Qorti tal-Appell iddecidiet illi "*għalkemm l-Ewwel Qorti għustament għaddiet sabiex tinfliggi piena karċerarja, madanakollu minhabba illi l-appellant jispicċa inkarċerat, u għalhekk mingħajr introjtu, l-parti lez ser tiġi ipprivata milli tircievi l-manteniment lilha dovut u għalhekk is-sanzjonijiet tal-liġi ma ikunux qed jilħqu l-effett mixtieq. Għalhekk indubbjament f'dan il-każ hemm lok għal temperament fil-piena.*"

Rat l-atti kollha tal-kawża.

Semgħet lill-appellant jiddikjara fis-seduta tat-13 ta' Frar 2024 li huwa hallas l-ammont dovut skond il-koparixxi odjerna lill-*parte civile* , kif del resto konfermat ukoll mill-avukat Dr Charlene Grima li qed tidher għal parte civile.

In sintonija mas-sentenza mogħtija minn din il-Qorti diversament preseduta fl-ismijiet **il-Pulizija [Spettur Josric Mifsud] vs Francis Saliba** jingħad li hija ħaġa tajba li ntlahaq arrangament bejn il-partijiet dwar il-kwistjoni ta' manteniment li kien dovut u fiċ-ċirkostanzi kollha ta' dan il-każ kif żviluppaw din il-Qorti tara li piena ta' detenzjoni ma tiswa xejn lil hadd, la lis-soċjeta' li sentenza restrittiva tal-liberta għaliha dejjem okkazżjoni ta' swied il-qalb, la lill-amministrazzjoni tal-gustizzja, li ma għandha xejn x' tiggwadanja iżjed darba li l-ordni tal-Qorti giet issa esegwita, la jista' jkollha xi effett riformatur in kwantu li s-sitwazzjoni ta' bejn l-appellant u l-ex partner tiegħu giet definittivament rizołta, u ċertament lanqas ma hi indikata bhala mezz ta' deterrent generali peress li tali piena tista' sservi biss sabiex iggarraf mill-gdid l-

għaqda familjari li illum nholqot bejn l-appellant u l-ex partner tiegħu. B'danakollu, l-Qorti ma hix bi hsiebha tinkoraġixxi l-għemil tal-appellant billi min ikun fil-pożizzjoni tiegħu jahseb li jkun jista' jinjora l-ordni tal-Qorti u jonqos mill-obbligi tiegħu tal-ħlas ta' manteniment bl-isperanza li eventwalment il-vertenzi bejnu u l-ex partner tiegħu jiġu rizolti bonarjament waqt li fil-frattemp l-ex partner tiegħu u ibnu minuri Riccardo jibqgħu bla ħlas ta' manteniment.

Għalhekk, filwaqt li din il-Qorti ser tħassar il-piena ta' xahar detenzjoni imposta mill-ewwel Qorti sejra timponi piena pekunjarja bħala wahda l-aktar indikata għaċ-ċirkostanzi waqt li tiegħu kont ukoll tal-fatt li kull nuqqas ta' pagament ta' rata ta' manteniment jikkostitwixxi reat separat u fil-każ odjern jirriżulta li kien hemm mhux anqas minn sitt nuqqas ta' pagament.

Għall-motivi premissi l-Qorti tilqa' l-appell tal-imputat appellant Armand Chetcuti billi tħassar is-sentenza appellata fejn kkundannat lill-istess appellant għal xahar detenzjoni u minflok tikkundannah għall-ħlas ta' ammenda komplessiva fl-ammont ta' erbgħin euro (€40) u tikkonfermha fil-bqija.

Il-Qorti tordna lill-imputat Armand Chetcuti jhallas l-ammenda imposta fuqu b'din is-sentenza ratealment bir-rata ta' hamsa u għoxrin euro (€20) fix-xahar, bl-ewwel rata pagabbli illum, b'dan li fin-nuqqas ta' pagament wiehed l-ammont kollu li jkun għadu dovut isir pagabbli minnufih.

Il-Qorti tordna notifika ta' din is-sentenza lid Direttur tal-Qorti Kriminali sabiex tara li l-ammenda inflitta tiġi hekk rekuperata.

**Dr Consuelo Scerri Herrera**

## **Onorevoli Imhallel**